



### Хвала Хрысту!

Вітаю ўсіх чытачоў на старонках газеты “Слова Жыцця” ў рубрыцы “На скрыжаванні”. На парозе красавік. Растаў апошні снег і прыгрэла ласкавае сонца. Спадзяюся, настрой у Вас бадзёры, а сілы адноўленыя. Усё гэта патрэбна сапраўднаму хрысціянину – вясёламу і поўнаму сіл.

У гэтым месяцы паразважаем з Вамі над адносінамі да жыцця, свету і сябе, а таксама над даволі цікавым пытаннем аб Божай волі. Ці ўсё, што робіцца ў свеце, адбываецца па жаданні Бога? Вы даведаецеся аб тым, чаму ружы не з’яўляюцца паказчыкам кахання і як не абяднець, заўсёды аддаючы сябе.

З Богам. †

**ВЫКАЗВАННЕ З БІБЛІІ:** “Так няма волі вашага Айца, які ў нябёсах, каб загінуў адзін з тых малых” (Мц 18, 14).

Гібелі чалавеку жадае толькі д’ябал. Воля Бога – выратаванне і пазнанне чалавекам праўды. Улічваючы, што чалавек мае вольную волю, яго ніхто не можа прымусіць да нечага, яму можна толькі нешта прапанаваць. Па Божай волі чалавек не трапляе ў турму. Гэта выбар вольнай асобы.

**ІНТЭНЦЫЯ МЕСЯЦА:** каб правіцелі Садзейнічалі ахове свету і справядліваму размеркаванню матэрыяльных каштоўнасцей і прыродных рэсурсаў

Страшныя рэчы адбываюцца, калі ў краіне з багатымі прыроднымі рэсурсамі людзі вымушаны пакутаваць. У Азербайджане, напрыклад, сёння здабываюцца міліярды тон нафты, а на вуліцы людзей не здзіўляе цяжарная жанчына, якая просіць міласціну. Не здзіўляе, бо бачаць яны такую з’яву часта.

**ПРАДМЕТ РАЗВАЖАННЯЎ МЕСЯЦА:** стаўленне

У свеце існуе мноства рэчаў, якія неяк адносяцца да нас, а мы – да іх. Не заўсёды паміж такой узаемасувяззю можна паставіць знак роўнасці. Напрыклад, тая ж вучоба ці праца. Названая дзейнасць патрабуе нейкіх намаганняў і вынікаў “на выхадзе”. Але сапраўдны вынік будзе залежаць менавіта ад таго, як мы ставімся да гэтай дзейнасці. Чым большыя намагання, тым больш уражлівы вынік. Так і ва ўсякай справе.

Не будзе лішнім паразважаць, як мы ўвогуле ставімся да наваколля: робім асабісты выбар ці намі кіруюць стэрэатыпы?

**СПРАВА МЕСЯЦА:** Змяніць сваё стаўленне да...

Паразважаўшы над аб’ектам думкі ў гэтым месяцы – стаўленнем, відавочна, з’явіліся прабелы ў некаторых жыццёвых пытаннях. Магчыма, нешта замінала ў нармальным

існаванні – праблемы, намовы, нейкія прынцыпы, чалавек з акружэння. Найбольш спрыяльны выхад з сітуацыі – змяніць сваё стаўленне да гэтага. Калі чалавек пачынае адносіцца да сітуацыі па-іншаму, з плеч спадае цяжар абставін. І дыхаецца лягчэй – чалавек зрабіў свой свядомы выбар. .

### МЭТА МЕСЯЦА: навучыцца паважаць сябе як асобу

Вы ніколі не задумваліся, як ставіцеся да самога сябе? Гэта даволі цікава і карысна. У гэтым зыходным пункце нараджаецца ўпэўненасць або няўпэўненасць у сабе, ставяцца альбо ігнаруюцца нейкія патрабаванні да сябе як асобы. Людзі могуць прыніжаць Ваша становішча ці, наадварот, перабольшваць Вашу ролю ў гэтым свеце. Толькі Вы самі можаце адчуць сваё сапраўднае Я.

Пасля таго, як Вы пачнеце годна ставіцца да сябе як да сем'яніна, хрысціяніна, грамадзяніна, прафесіянала, Ваша жыццё зменіцца. Вы пачнеце паважаць сябе, больш ад сябе патрабаваць, а значыць, і развівацца.



### АСОБА МЕСЯЦА: св. Марыя Егіпетская

Нарадзілася Марыя ў Егіпце ў сярэдзіне V ст. Ва ўзросце 12-ці гадоў пакінула бацькоўскі дом і стала блудніцай. Адночы яна ўбачыла паломнікаў, якія ішлі на свята Узвышэння Святога Крыжа ў Ерузалем, і далучылася да іх. Але намеры ў яе былі далёка не пабожныя.

Калі Марыя захацела ўвайсці ў святыню Гробу Пана, нейкая сіла стрымала яе. Прышло разуменне заняпаду душы, і Марыя пачала маліцца перад абразом Панны Марыі. Пасля чаго яна зайшла ў святыню і аддала паклон Крыжу. Выйшла і з удзячнасцю зноў звярнулася да Марыі. Памаліўшыся, яна пачула голас: “Калі перайдзеш за Ярдан,

здабудзеш бласлаўлены супакой”.

Марыя прыняла Камунію і пасялілася ў пустыні аж на 47 гадоў, да самай сваёй смерці. Першыя 17 год яе праследавалі спакусы, але праз нейкі час яны пакінулі душу жанчыны.

У пустыні Марыю сустрэў іераманах Зосіма, які ў час Вялікага посту прыйшоў сюды з манастыра для паста і малітвы. Ubачыўшы галізну жанчыны, ён аддаў ёй частку свайго плашча. Марыя папрасіла святара вярнуцца праз год, каб даць ёй св. Камунію. Так і адбылося. Як сведчыць жыццё, жанчына прыйшла да яго па вадзе. Прыняўшы Цела Хрыста, Марыя папрасіла прыйсці Зосіму на гэтак ж месца яшчэ праз год. Аказалася, што яна памерла адразу пасля прыняцця Камуніі. Аб гэтым сведчыў яе надпіс на пяску, дзе яна прасіла, каб Зосіма пахаваў яе цела.

Марыя Егіпетская памерла ў 522 годзе. На месцы, дзе яна навярнулася – каля святыні Гробу Пана – пабудавана капліца ў яе гонар. Успамінаецца як каталіцкай, так і праваслаўнай царквой – 3 і 1 красавіка адпаведна.

Да якіх святых звяртацца з асаблівай малітвай у красавіку?

*Св. Тэадора (1 красавіка), св. Гунна (15 красавіка), св. Агнэса (20 красавіка), св. Марк (25 красавіка), св. Квірын (30 красавіка).*

ПЕСНЯ МЕСЯЦА: “Божы падарунак”, Чарпакоў Аляксандр

Цудоўная песня аб тым, як нельга аддзячыць за каханне золатам, ружамі, зоркамі, маладосцю. “Нічога не бярыце, але адзін аднаго любіце”. У сапраўдным каханні людзі нічога не патрабуюць, яны з задавальненнем аддаюць спаўна сябе. “Не прадайце чужому вашае вялікае пачуццё”, – заклікае выканаўца. “Шануйце адзін аднаго... Беражыце...”. Беражыце падарунак Бога, непараўнальны з іншымі зямнымі багаццямі.

